



திருவாசகம்

பதிகம்: அடைக்கலப்பத்து
திருப்பெருந்துறையில் அருளியது

* * * * *

திருச்சிற்றம்பலம்

தென்னாடுடைய சிவனே போற்றி
எந்நாட்டவர்க்கும் இறைவா போற்றி

* * * * *

செழுக்கமலத் திரள்அனநின்
சேவடி சேர்ந்தமைந்த
பழுத்தமனத்து அடியருடன்
போயினர் யான் பாவியேன்
புழுக்கன்உடைப் புன்குரம்பைப்
பொல்லாக்கல்வி ஞானம்இலா
அழுக்குமனத்து அடியேன்
உடையாய் உன் அடைக்கலமே.

வெறுப்பனவே செய்யும் என்சிறுமையை
நின் பெருமையினால்
பொறுப்பவனே அராப் பூண்பவனே
பொங்கு கங்கைசடைச்
செறுப்பவனே நின்திருவருளால்
என் பிறவியைவேர்
அறுப்பவனே உடையாய் அடியேன்
உன் அடைக்கலமே.

பெரும்பெருமான் என்பிறவியை
வேர்அறுத்துப் பெரும்பிச்சுத்



தரும்பெருமான் சதுரப்பெருமான்
என் மனத்தினுள்ளே
வரும்பெருமான் மலரோன் நெடுமால்
அறியாமல் நின்ற
அரும்பெருமான் உடையாய் அடியேன்
உன் அடைக்கலமே.

பொழிகின்ற துன்பப் புயல்வெள்ளத்தில்
நின் கழற்புணைகொண்டு
இழிகின்ற அன்பர்கள் ஏறினர்
வான்யான் இடர்க்கடல்வாய்ச்
சுழிசென்று மாதர்த் திரைபொரக்
காமச்சுறவுஎறிய
அழிகின்றனன் உடையாய் அடியேன்
உன் அடைக்கலமே.

சுருள்புரி கூழையர் சூழலில்
பட்டுஉன் திறம்மறந்திங்கு
இருள்புரி யாக்கையிலே கிடந்து
எய்த்தனன் மைத்தடங்கண்
வெருள்புரி மான்அன்ன நோக்கிதன்
பங்க விண்ணோர் பெருமான்
அருள்புரியாய் உடையாய் அடியேன்
உன் அடைக்கலமே.

மாழைமைப் பாவிய கண்ணியர்
வன்மத்துஇடஉடைந்து
தாழியைப் பாவு தயிர்போல்
தளர்ந்தேன் தடமலர்த்தாள்
வாழி எப்போது வந்துஎந்நாள்
வணங்குவன் வல்வினையேன்
ஆழியப்பா உடையாய் அடியேன்
உன் அடைக்கலமே.

மின்கணினார் நுடங்கும் இடையார்
வெகுளிவலையில் அகப்பட்டுப்
புன்கணனாய்ப் புரள்வேனைப்
புரளாமல் புகுந்துஅருளி

என்கணிலே அமுதுஊறித்
தித்தித்துஎன் பிழைக்குஇரங்கும்
அங்கணனே உடையாய் அடியேன்
உன் அடைக்கலமே.

மாவடு வகிர் அன்ன கண்ணிபங்கா
நின் மலர் அடிக்கே
கூவிடுவாய் கும்பிக்கே இடுவாய்
நின் குறிப்பறியேன்
பாஇடை ஆடுகுழல் போல்
கரந்து பரந்தது உள்ளம்
ஆகெடுவேன் உடையாய் அடியேன்
உன் அடைக்கலமே.

பிறிவுஅறியா அன்பர்நின் அருட்
பெய்கழல் தாள்இணைக்கீழ்
மறிவுஅறியாச் செல்வம்வந்து பெற்றார்
உன்னை வந்திப்பதோர்
நெறிஅறியேன் நின்னையே அறியேன்
நின்னையே அறியும்
அறிவுஅறியேன் உடையாய் அடியேன்
உன் அடைக்கலமே.

வழங்குகின்றாய்க்கு உன் அருளார்
அமுதத்தை வாரிக்கொண்டு
விழுங்குகின்றேன் விக்கினேன் வினையேன்
என் விதிஇன்மையால்
தழங்குஅரும் தேன்அன்ன தண்ணீர்
பருகத்தந்து உய்யக் கொள்ளாய்
அழுங்குகின்றேன் உடையாய் அடியேன்
உன் அடைக்கலமே.

திருச்சிற்றம்பலம்

தென்னாடுடைய சிவனே போற்றி
எந்நாட்டவர்க்கும் இறைவா போற்றி

* * * * *